
१.० प्रस्तावना- 


सामान्यतः वैदिकावैदिकभेदेन भारतीयं दर्शनं द्विविधम्‌ वैदिकदर्शनं नाम 
आस्तिकदर्शनम्‌, अवैदिकदर्शनं तावत्‌ नास्तिकदर्शनमिति। तत्रापि वैदिकं दर्शनं 
षड्विधम्‌-न्याय-वैशेषिक-सांख्य- योग-मीमांसा-वेदान्त- भेदेन सुप्रसिद्धम्‌। 
नास्तिकदर्शनमपि चार्वाक- जैन- माध्यमिकबौद्ध- योगाचारबौद्ध- सौत्रान्तिकबौद्ध- 
वैभाषिकबौद्ध- भेदेन षड्विधं भवति। प्रसिद्धेस्वास्तिकदर्शनेषु न्यायवैशेषिकदर्शनयोः 
विद्यतेऽन्यतमं स्थानम्‌। न्यायमते वैशेषिकमते च पदार्थानां तत्त्वज्ञानेन मोक्षलाभः। 
प्रमाणादिषोडशपदार्थाना तत्त्वज्ञानान्निश्रेयसाधिगम इति न्यायसिद्धान्तः। 
धर्मविशेषप्रसूताद्‌ द्रव्यगुणकर्मसामान्यविशेषसमवायानां पदार्थानां साधर्म्यवैधर्म्याभ्यां 
तत्वज्ञानान्निःश्रेयसाधिगम इति वैशेषिकदर्शने मोक्षसरणिः। 


२.० न्याय-वैशेषिकदर्शनस्य परिचयः- 

न्यायदर्शनस्य प्रवर्तको महर्षिगौतमः। अस्य दर्शनस्य अक्षपाददर्शनमिति अपरं नाम। 
आन्वीक्षिकोविद्या तकविद्यापदेनापि लोक व्यवहारः। अस्य दर्शनस्य मूलग्रन्थः न्यायसूत्रम्‌। 
न्यायसूत्राण्यवलम्ब्य एतस्य दर्शनस्य परिष्कारो विद्यते दर्शनमिदं 
प्राचीनन्याय-नव्यन्यायभेदेन द्विप्रकारक प्रसिद्धम्‌। वैशेषिकदर्शनस्य प्रणेता महर्षिः कणादः। 
दर्शनमिदमौलूक्यदर्शन-पदेनापि सुप्रसिद्धम्‌। अस्य मूलग्रन्थः वैशेषिकसूत्रम्‌। एतेष्वेव 
वैशेषिकसूत्रेषु विवेचितः सकलवैशेषिकसिद्धान्तः। 

भारतीयदर्शनपरम्परायां न्यायवैशेषिकावन्यतमं स्थानं भजेते। न्यायदर्शनं विशेषरूपेण 
प्रमाणशास्त्रम्‌ इति कथ्यते। तकमाध्यमेन सत्यस्य-असत्यस्य च निर्णयः एतस्य दर्शनस्य 
परमं लक्ष्यम्‌। तकशास्त्रे नाम न्यायशास्त्रम्‌। अत्र तकसंग्रहप्रसंगे न्यायदर्शनमिति पदं 
न्यायवैशेषिकदर्शनयोः संग्राहकं यतः उभयोः दर्शनयोः प्रायशः समानतत्त्वप्रतिपादनात्‌। 
न्यायवैशेषिकदर्शने विद्यते सप्तपदार्थानां प्रपञ्चः तस्य एव विस्तारः सकल- 
न्यायवैशेषिक-दर्शनप्रसंगः। न्यायदर्शने षोडशपदार्थाः प्रतिपादिताः, वैशेषिकदर्शने च 
सप्तपदार्थाः प्रसिद्धाः सन्ति। सिद्धान्ततः षोडशपदार्थाः सप्तपदार्थान्तर्भूताः। अतः उभयोः 
मते कुत्रचित्‌ किमपि बैषम्यं विहाय प्रायशः सर्वत्र सिद्धान्तसाम्यं, समाना च मतिः 

परिलक्षते। अन्येषामास्तिकदर्शनानामिव एतयोरपि दर्शनयोः परमं प्रयोजनं निःश्रेयसप्राप्तिरेव 
अस्ति। 


३.० न्यायवैशेषिकदर्शनयोर्महत्त्वम्‌ - 

“प्रमेयसिद्धिः प्रमाणाद्धि” इति शिष्टवचनेन प्रमाणेन प्रमेयपदार्थस्य सिद्धिर्भवति। 
प्रमाया: करणं प्रमाणं भवति। प्रमा च “तद्वति तत्प्रकारकं ज्ञानं” प्रमायाः विषयाः 
प्रमेयाः वर्तन्ते। प्रमाणमपि प्रमाविषयत्वेन प्रमेयमेव। न्यायदर्शने 
प्रमाण-प्रमेय-संशय-प्रयोजन-द्रष्टान्त- 
सिद्धान्त-अवयव-तक-निर्णय-वाद-जल्प-वितण्डा-हेत्वाभास- छल-जाति-निग्रहस्थानभेदेन 
षोडशप्रकारकाः पदार्थाः भवन्ति। वैशेषिकमते च द्रव्य-गुण-कर्म-सामान्य-विशेष- 
समवायाऽभावाः सप्तपदार्थाः सन्ति। न्यायवैशेषिकयोः प्रमाणप्राधान्यदर्शनप्रसिद्धिः। 
आस्तिक-वैदिकषड्दर्शनेषु उभयोरुभयो दर्शनयोः विषयसाम्यमभिलक्ष्य द्वयोः द्वयोः संग्रहः 
प्रदर्शितः| यथा व्यक्ताव्यक्तज्ञ समानविषयत्वात्‌ सांख्ययोगदर्शनम्‌। 
बेदप्रतिपाद्यकर्मब्रह्मविषय-समानत्वेन मीमांसावेदान्तयोरैक्यम्‌ एवमेव विषयसाम्यत्वेन 
न्यायवैशेषिकयोः समानतन्त्रत्वं मनीषिभिः प्रदर्शितम्‌। 

न्यायवैशेषिकशास्त्रे व्याकरणशास्त्रमिव सर्वशास्त्रोपकारकम्‌। दर्शनेषु 
कणाददर्शनमादाय वेदाङ्गेषु च व्याकरणमादाय सर्वशास्त्रोपकारकत्वं सुप्रसिद्धम्‌ - 
“पाणिनीयं काणादं च सर्वशास्त्रोपकारकम्‌”। सर्वागमेषु प्रवेशाय तकव्याकरणयोः 
सामान्यबोधाय तत्रापि च प्राथमिकप्रवेशाय तकसंग्रह-लघुसिद्धान्तकौमुदी इत्याख्ययोः 
प्राथमिकग्रन्थयोरुदयः इति विद्वत्ख्याति: वरीवतिं। 

दर्शनेषु न्यायवैशेषिकदर्शनस्य किमपि विद्यते स्वकीयं विशिष्टं महत्त्वम्‌। 
स्वसिद्धान्तप्रतिपादनमात्रमेव नास्ति प्रयोजनमेतयोः दर्शनयोरपितु अन्यासां समासां विद्यानां 
प्रकाशकत्वमपि प्रसिद्धम्‌। अतएव न्यायभाष्यकारेण वात्स्यायनेन दर्शनमिदं प्रदीप इति 
संज्ञया विभूषितम्‌- 

प्रदीपः सर्वविद्यानामुपायः सर्वकर्मणाम्‌ 
आश्रयः सर्वधर्माणां विद्योददेरे प्रकीर्तितः॥ (न्यायभाष्य 1.1.1.) 

तत्वबोधानाय तर्कस्य विद्यते महत्त्वम| अतएवोच्यते “वादे-वादे जायते 
तत्त्वबोध: ”। अत्र वाद शब्दः तर्कस्य पर्यायभूतः। तकण किं किं भवति? कस्तावल्लाभः 
तकस्य? किं किं 
कुरुते तकः? इति विमर्श स्मर्यते एष श्लोकः- 
मोह रुणद्धि विमलीकुरुते च बुद्धिं, 
सूते च संस्कृतपदं व्यवहारशक्तिम्‌। 
शास्त्रान्तराऽभ्यसनयोग्यतया युनक्ति, 
तकश्रमो न कुरुते कमिहोपकारम्‌। 
इत्यनेन पद्यवचनेन तकप्रमाणस्य महती प्रतिष्ठा वरीवतिं। अतएव सर्वागमोपकाराय 
न्यायवैशेषिकोभयमतसिद्धान्तप्रतिपादकः तर्कसंग्रहः प्राथमिकग्रन्थः अन्नंभट्टेन विरचितः। 
काणादन्यायमतयोर्वालव्युत्पत्तिसिद्धये। 
अन्नंभट्टेन विदुषा रचितस्तकसंग्रहः॥ 
शास्त्रीयविवेचनपद्धतिन्यायदर्शनस्यामूल्यो निधिः। प्रमाणस्य विशदां व्याख्यां विधाय 
यानि तत्त्वानि प्राकाश्यमानानि तैः समेषामन्येषां दार्शनिकानां उपकारः कृतः। न्यायदर्शनस्य 
विलक्षणा तकसरणिः सर्वथा तत्त्वजनिका श्लाघनीया च।। 


४.० न्यावैशेषिकदर्शनस्य प्रसिद्धाः आचार्याः 
४.१ महर्षिगौतमः- 

गौतमः न्यायदर्शनस्य प्रर्वतको मुनिः वर्तते। अस्योत्पत्तिस्थानम्‌ मिथिलाप्रान्तः। 
अक्षपादः अपरं नाम। असौ न्यायसूत्रस्य रचनाकारः। न्यायसूत्रादेवारभ्यते न्यायदर्शनमिति 
विदुषां विचारः। न्यायसूत्रस्य रचनाकालविषये विदुषां मतवैविध्यं विलोक्यते। 
न्यायसूत्रेऽस्मिन्‌ पञ्च अध्यायाः सन्ति। प्रत्यध्यायः आह्विकद्वये विभक्तः। 


४,२ वात्स्यायनः- 

न्यायसूत्रस्य प्रथमभाष्यकारः वात्स्यायनः। पक्षिलस्वामी, मल्लनाग इति नाम्नाऽप्यसौ 
प्रसिद्धः। ईशापूर्व द्वितीयशतान्द्याम्‌ एतस्य जन्म इति कथ्यते। न्यायसूत्राणाम्‌ अत्यन्तं 
सारल्येन सुस्पष्टतया भाष्यमनेन विहितम्‌। न्यायसूत्रस्य क्लिष्टाः प्रश्नाः अनेन 

भाष्यमाध्यमेन अत्यन्तं सरलीकृताः। न्यायदर्शने एतस्य विद्यते महत्तमं योगदानम्‌। अनेन 
विरचितं भाष्यं वात्स्यायनभाष्यरूपेण सुप्रसिद्धम्‌। 


४.३ उद्योतकरः- 

न्यायवातिंकस्य रचनाकारः आचार्य उद्योतकरः भरद्वाजगोत्रीयोऽयं ब्राह्मणः। 
पाशुपताचार्यः अपरं नाम प्रसिद्धमस्ति। न्यायवात्स्यायनभाष्ये ““वार्तिकम्‌'' विलिख्य 
न्यायदर्शनस्य वैशिष्ट्यं प्रकाशितम्‌। वार्तिककारस्य उद्योतकरस्य दर्शनेऽस्मिन्‌ 
योगदानमविस्मरणीयमस्ति। 


४.४ वाचस्पतिमिश्रः- 

षड्दर्शनस्य सर्वमान्यः आचार्या वाचस्पतिमिश्रः, मिथिलाप्रान्ते जन्म लब्धवान्‌। 
समस्तेषु भारतीयास्तिकदर्शनेषु भवान्‌ सर्वतो प्रतिभासम्पन्न इति सुप्रसिद्ठः। दर्शनपरम्परायां 
वाचस्पतिमिश्रो महान्‌ दार्शनिकः। न्यायदर्शनक्षेत्रे वार्तिकटीकोपरि “तात्पर्यटीका ” विरच्य 
महान्‌ उपकारः कृतो विद्यते। वैशेषिकदर्शनं विहाय सर्वेषु आस्तिकदर्शनेषु विविधाः टीकाः 
विरचिताः। तासु भामती- सांख्यतत््वकौमुदी-तत्त्ववैशारदी-न्यायकणिका-प्रसिद्धाः टीकाः 
वर्तन्ते। तात्पर्यटीकायाः वैशिष्टयाद्‌ असौ ““तात्पर्याचार्यः'' इति नाम्ना सुविख्यातोऽभवत्‌। 


४,५ जयन्तभट्टः- 
'न्यायमंजरी' इति ग्रन्थस्य रचनाकारः श्रीजयन्तभट्टः सुप्रसिद्ठो नैयायिकः। 
न्यायदर्शनस्य अनेक सिद्धान्ताः ग्रन्थेऽस्मिन्‌ सुस्पष्टतया निरूपिताः सन्ति। 


४,६ भासर्वज्ञः- 
““न्यायसार'' ग्रन्थस्य रचनाकारः भासर्वज्ञः। अस्य 'न्यायभूषणः' इति अन्योऽपि 
सुप्रसिद्धो ग्रन्थः। 


४,७ उदयनाचार्यः- 

प्राचीनन्यायपरम्परायामुदयनाचार्यस्य विद्यते श्लाघ्यतमं स्थानम्‌। अनेन विरचितः 
इश्वरसिद्धिसाधकः सुप्रथितः “न्यायकुसुमाञ्जलिग्रन्थः ''। ग्रन्थेऽस्मिन्‌ 
ईश्वरस्यास्तित्वविषये सयुक्तिकं मण्डनमनेन प्रकाशितम्‌। असौ उदयानाचार्यः उदयनः, 

न्यायाचार्योदयनः, उदयाकरः, उदयंकरः इत्यादिनाम्ना प्रसिद्धः विद्वत्समाजे। वस्तुतः 
न्यायवैशेषिकक्षेत्रे आचार्योदयनस्य सर्वाधिक योगदानं सर्वाधिकग्रन्थरचनाश्चोपलभ्यन्ते। 
बौद्धमतविनाशाय अस्योदयः इत्यपि प्रसिद्धिः। 


४,८ नव्यन्यायपरम्परा- 

नव्यन्यायपरम्परायाः संस्थापकः महान्‌ नैयायिकः गंगेशोपाध्यायः। असौ नव्यन्याय- 
परम्पराप्रतिष्ठापकाचायों विद्यते। “तत्त्वचिन्तामणिः” अस्य मूलग्रन्थः। रघुनाथशिरोमणिः, 
मथुरानाथभट्टाचार्यः, जगदीशभट्टाचार्यः, गदाधरभट्टाचार्यः नव्यन्यायदर्शनस्य सुप्रसिद्धाः 
आचायाः सन्ति। 


४,९ महर्षिकणादः - 

वैशेषिकदर्शनस्य प्रर्वतको महर्षिकणादः। “वैशेषिकसूत्रम्‌” अस्य आधारग्रन्थः। 
औलूक्यदर्शनमपि एतस्य अपरं नाम। कणान्‌ अत्तीति व्युत्पत्त्या कणादशब्दस्य सिद्धिः। 
'कणभक्ष' “कणभुक्‌' इत्यपि नाम्ना विज्ञायते महर्षिः। वैशेषिकसूत्रे निगुम्फितं सर्व 
वैशेषिकदर्शनसिद्धान्तम्‌। विशेषनामकपदार्थस्य स्वीकारादेब अस्य नाम वैशेषिकदर्शनमिति। 
वैशेषिकदर्शनस्य परमाणुबादसिद्धान्तः अस्य दर्शनस्य वैशिष्ट्यं जनयति। 


४,१० प्रशस्तपादः- 

वैशेषिकसूत्रस्य प्रथमः भाष्यकारः प्रशस्तपादः। व्योमशेखराचार्यः, श्रीधराचार्यः, 
उदयनाचार्यः, बल्लभाचार्यः, शङ्करमिश्रः, शिवादित्यमिश्रः, पद्मनाभमिश्रः, 
जगदीशभट्टाचार्यः, जगदीशतर्कालंकारप्रभृतयो विद्वांसः अस्य दर्शनस्य ग्रन्थकाराः 
व्याख्याताराः टीकाकाराश्च। 


४,११ अन्नंभट्टः - 

आन्ध्रप्रदेशे चित्तूर-जनपदे जन्म लब्धवान्‌ श्रीमदन्नंभट्टः। सप्तदश शताब्द्यां 
एतस्य जन्म इति श्रुतिः। न्यायवैशेषिकयोः एकत्र समावेशे अयमत्यन्तं दक्ष उभयोः 
पदार्थयोः एकत्र विश्लेषणं बुद्धिचातुर्यं दर्शयति एतस्य। एतेन न्यायस्य षोडशपदार्थाः 

७) पाठशाला 
वैशेषिकदर्शनस्य सप्तपदार्थषु अन्तर्भाविताः। गुणान्तर्गते बुद्धिविवेचनं कृतम्‌। अन्नंभट्ट: 
सारल्येन पदार्थविवेचने अत्यन्तं दक्ष: लघुकाये तकसंग्रहे विशिष्टातिविशिष्टा 
न्यायवेशेषिकसिद्धान्ताः सन्निवेशिताः। किमधिकं “घटे उदधिः” इति वचनं चरितार्थयति 
तकसंग्रहः। एतस्य बह्णूयः टीकाः विद्वद्भर्विरचिताः। स्वयमेव अन्नंभट्टेनापि 
दीपिकानाम्नीं टीकां विलिख्य अस्य गौरवं पुनः पुनः प्रकाशितम्‌। 


४,१२ श्रीशंकरमिश्रः 
श्रीशंकरमिश्रः दरभंगाप्रान्तान्तर्गतस्य “सरिसव'' ग्रामोत्पन्नः मेथिलोऽयं विप्र: 
न्यायशास्त्रस्य सुप्रसिद्धोऽयं मनीषी। यथा न्यायशास्त्रे गतिस्तथेव धर्मशास्त्रेऽपि 
साहित्यकलासु च। वाल्यकालादेव अत्यन्तं तीक्ष्णबुद्धिरासीत्‌। यदाऽयं पञ्चवर्षीयः तदा 
एकस्यां राजसभायां स्वाभिमानेन स्वविषये एवमुक्तम्‌ - 
बालोऽहं जगदानन्द! न मे वाला सरस्वती। 
अपूर्ण पञ्चमे वर्षे वर्णयामि जगत्रयम्‌॥ 


५.० तकसंग्रहस्य परिचयः- 

न्यायवैशेषिकोभयदर्शनस्य प्रतिपादकोऽयं ग्रन्थ अस्मिन्‌ ग्रन्थे कणादमतानुसारं 
द्रव्यादि- सप्तपदार्थानां निरूपणं विद्यते- द्रव्यगुणकर्मसामान्यविशेषसमवायाऽभावाः 
सप्तपदार्थाः इति। प्रमाणप्रकरणे न्यायदर्शने स्वीकृतानां चतुर्णा प्रमाणानामत्र विवेचनं 
सम्प्राप्यते “प्रत्यक्षानुमानोपमानशब्दाः प्रमाणानि'' इति। एतेन न्यायदर्शनस्यायं ग्रन्थः 
इत्यपि प्रतीयते 

तकसंग्रहः न्यायवैशेषिकदर्शनाभिमतपदपदार्थस्य संक्षिप्तसिद्धान्ततालिका ग्रंथो 
विद्यते। ग्रन्थोऽयं न्याय-वैशेषिकदर्शनस्य प्रवेशद्वार भूतो ग्रन्थ: तर्क्यन्ते 
प्रमितिविषयीक्रियन्त इति तर्काः, द्रव्यादिपदार्थांस्तेषां संग्रहः संक्षेपेण उद्देश्य-लक्षण-परीक्षा 
यस्मिन्‌ स ग्रन्थः तकसंग्रह इति। सामान्यतः तकसंग्रहे पञ्चप्रकरणानि 
प्राप्यन्ते-प्रत्यक्षपरिच्छेदः- अनुमानपरिच्छेदः- उपमानपरिच्छेदः- शब्दपरिच्छेदः 
परिशिष्टप्रकरणञ्चैतानि। 

“गागरे सागरमिति” सूक्तिः अत्र चरितार्थतामेति। प्रायशः सर्वेऽपि 
न्यायवैशेषिकसिद्धान्ताः सूत्ररूपेण ग्रन्थेऽस्मिन्‌ गुम्फिताः। विद्वत्समाजे अस्य ग्रन्थस्य विद्यते 
महती प्रतिष्ठा अस्य प्ररियास्पदत्वं मनीषिपरिषदि त्वेतेनैवानुभूयते यदस्य भूयस्यः 
न्यायबोधनी-पदकृत्य प्रभृतयो व्याख्याः विलसन्ति। श्रीगोवर्धनविरचिता- न्यायबोधिनी 
टीका, श्रीचन्द्रजसिंहेनविरचितम्‌- पदकृत्यम्‌, श्रीकृष्णवल्लभाचार्यविरचिता- किरणावली, 
एताः टीकाः विद्यन्ते। स्वमेव ग्रन्थकारेण अन्नंभट्टेन दीपिका व्याख्या विरचिता। 
संक्षेपतोऽयं ग्रन्थः न्यायवैशेषिकसिद्धान्तस्य प्रथमतया सर्वश्रेष्ठप्रकाशक इति । 

६.० प्रत्यक्षपरिच्छेदः - 

विषयविभाजनदुष्टया तकसंग्रहस्य प्रथमभागः प्रत्यक्षपरिच्छेदः। अस्मिन्‌ परिच्छेदे 
द्रव्यादि- सप्तपदार्थानां, पृथिव्यादि नवद्रव्यानां, रूपादारभ्य बुद्धिपर्यन्तानां चतुर्विंशति 
गुणानां ततः यथार्थानुभवस्य, करणस्य, त्रिविधकारणस्य, कार्यस्य, प्रत्यक्षप्रमाणलक्षणस्य 
विवेचनं कृतम्‌, अनन्तरं षड्विधप्रत्यक्षज्ञानहेतुरिन्द्रियार्थसन्निकर्षघस्य विस्तरेण सोदाहरणं 
लक्षणं प्रतिपादितम्‌। 


७.० अनुमानपरिच्छेदः- 

अनुमानपरिच्छेदान्तर्गतम्‌-अनुमितिलक्षणम्‌, परामर्शलक्षणम्‌, व्याप्तिलक्षणम्‌, 
पक्षधर्मतालक्षणम्‌, पञ्चावयववाक्यम्‌, लिङ्ग :त्रैविध्यम्‌, पक्ष-सपक्ष-विपक्षनिरूपणपुरस्सरं 
पञ्चविध 
हेत्वाभासानां विस्तरेण निरूपणं दुश्यते। 


८.० उपमानपरिच्छेदः - 
अस्मिन्‌ परिच्छेदे उपमानलक्षणम्‌, सादृश्यज्ञाननिरूपणम्‌, उपमितेः स्वरूपम्‌ 
प्रतिपादितम्‌। 


९.० शब्दपरिच्छेदः- 
शब्दपरिच्छेदे शब्दलक्षणम्‌, वाक्यलक्षणम्‌, पदलक्षणम्‌, शक्तेःस्वरूपम्‌, 
अकांक्षा-योग्यता सन्निधिलक्षणपूर्वक द्विविधवाक्यानां स्वरूपं निर्धारितम्‌। 

१०.० परिशिष्टप्रकरणम्‌ - 

अस्मिन्‌ प्रकरणे प्रामाण्यविचारः, अयथार्थानुभवलक्षणम्‌, अवशिष्टगुणानां लक्षणम्‌, 
कर्म-सामान्य-विशेष-समवाय-अभावानां विवेचनमथ च सप्तपदार्थषु 
षोडशपदार्थानामन्तर्भावस्यापि सम्यक प्रतिपादनं दृश्यते। 


११.० विषयसंग्रहः - 

प्रसिद्धेषु षड्विधभारतीयास्तिकदर्शनेषु न्यायवैशेषिकयोः विद्यते अत्यन्तं महत्त्वम्‌। 
सर्वशास्त्रोपकारकत्वेन अस्य वैशिष्ट्यं सुतरां प्रसिद्धम्‌। अस्य॒ न्यायवैशेषिकदर्शनस्य 
सामान्यपरिचये सुप्रसिद्धानां सिद्धान्तानाम्‌ आचार्याणाञ्च संक्षिप्तज्ञानमावश्यकं भवति। 
एतदर्थमेव न्यायदर्शनस्य आचार्याणां वैशेषिकदर्शनस्य च आचार्याणां व्यक्तित्वं कृतित्वं च 
संक्षिप्तरूपेण मयाऽत्र प्रतिपादितम्‌। न्यायवैशेषिकदर्शनस्य परिचयः महत्त्वं तर्कसंग्रहस्य 
संक्षिप्तविषयवस्तुनोऽपि विवेचनं कृतम्‌।। 





